

بِسْمِ اللّٰهِ الرَّحْمٰنِ الرَّحِیْمِ

غلام احمد پرویز

## دو قومی نظریہ

(اقبال اور قائد اعظم کی نگاہوں میں)

ذیل کا مقالہ، روزنامہ نوائے وقت کی 21 نومبر 1980ء کی اشاعت میں شائع ہوا تھا۔ اسے پرویز صاحب کی نظر ثانی کے بعد، نوائے وقت کے شکر یہ کے ساتھ شائع کیا جاتا ہے۔

☆ ☆ ☆

17 اکتوبر 1980ء کے نوائے وقت میں میرا مبسوط مقالہ شائع ہوا، جس کا عنوان تھا۔۔۔ ”کیا قائد اعظم پاکستان کو سیکولر سٹیٹ بنانا چاہتے تھے؟“۔ اس میں نمنا ”دو قومی نظریہ کا یہ بھی ذکر آگیا تھا، لیکن چونکہ میرے زیر نظر موضوع دوسرا تھا اس لئے میں اسے چھوٹا ہوا آگے بڑھ گیا تھا۔ اس مقالہ کی اشاعت کے بعد مجھے متعدد خطا موصول ہوئے ہیں، جن میں کہا گیا ہے کہ جس طرح میں نے اسلامک سٹیٹ اور سیکولر سٹیٹ کے فرق کو نکھار اور ابھار کر بیان کیا ہے اور اس باب میں قائد اعظم کے خیالات کو شرح و بسط سے پیش کیا ہے۔ اسی طرح ”دو قومی نظریہ“ کے متعلق بھی مجھے تفصیل سے لکھنا چاہیے اور اس باب میں علامہ اقبال اور قائد اعظم کے نظریات اور مسلک کو وضاحت سے بیان کرنا چاہیے۔ یہ سطور اسی مطالبہ کی تفصیل میں تحریر ہیں۔

جب اس کہہ ارض پر انسانوں نے پہلے پہل مل جل کر رہنا شروع کیا تو وہ (مختصر ہی سی) لامحالہ ایک جماعت، ایک گروہ، ایک معاشرہ تھا جس میں کسی قسم کی تفریق اور تقسیم نہیں تھی۔ اس کے بعد ان میں تفریق پیدا ہونی شروع ہوئی۔ قرآن کریم

کے الفاظ میں :-  
**وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا** (10:19)

ابتداء میں نوع انسان ایک ہی امت تھی۔ پھر ان میں اختلافات پیدا ہو گئے۔  
 ان اختلافات کو مٹا کر انسانوں کو پھر سے امت واحدہ بنانے کے لئے انبیاء کرام کا سلسلہ شروع ہوا۔ ارشاد ہے۔

**كَانَ النَّاسُ أُمَّةً وَاحِدَةً قَدْ فَبَعَثَ اللَّهُ النَّبِيِّنَ مُبَشِّرِينَ وَ  
 مُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيُحْكُمَ بَيْنَ النَّاسِ فِيمَا  
 اخْتَلَفُوا فِيهِ** (2:213)

”نوع انسان شروع میں ایک ہی امت کے افراد تھے۔ پھر ان میں اختلافات پیدا ہونے شروع ہو گئے تو اللہ تعالیٰ نے مبشرین اور منذرین انبیاء کرام کا سلسلہ شروع کیا اور ان کے ساتھ ضابطہ قوانین بھی نازل کیا تاکہ وہ اس کے ذریعہ ان کے اختلافات کو مٹا کر (انہیں پھر سے امت واحدہ بنا دیں۔)“

نوع انسان کی امت واحدہ سب سے پہلے خاندانوں میں تقسیم ہوئی۔ خاندان بڑھے تو اس تفریق نے قبائل کی شکل اختیار کی۔ قبائل دامن دراز ہوئے تو نسلی امتیازات کی تفریق پیدا ہو گئی۔ اور اب اس دور میں اس تقسیم نے قومیت کی شکل اختیار کر لی ہے۔ اس تفریق کے لئے کہہ ارض پر لکیریں کھینچی گئیں اور ان سے مختلف ممالک وجود میں آگئے اور ایک ملک کی چار دیواری کے اندر بسنے والے انسان ایک قوم کے افراد قرار پا گئے۔ اس طرح خدا کی وسیع و عریض زمین مختلف ملکوں کی حدود میں بٹ گئی اور انسانوں کی عالمگیر برادری نے متعدد قوموں کی شکل اختیار کر لی۔ چنانچہ اب کوئی انسان محض انسان ہونے کی نسبت سے پہچانا نہیں جاتا۔ وہ متعارف ہوتا ہے وطن یا قوم کی نسبت سے۔ اس سے دنیا کس قدر عالمگیر جنم کے عذاب میں جلتا ہے۔ اس کا اندازہ اس جج و پکار سے لگ سکتا ہے جو دنیا (بالخصوص مغرب کے دانش کدوں) سے مسلسل اٹھ رہی ہے (یہ بہر حال دوسرا موضوع ہے) آپ نے دیکھا کہ یہ تفریق خون، رنگ، نسل، زبان، وطن کی بنیادوں پر پیدا ہوئی۔ حضرات انبیاء کرام نے (وحی خداوندی کی رو سے) کمانہ

یہ معیار تفریق باطل ہے۔ حقیقی معیار تقسیم، فکر و نظر (آئیڈیالوجی) کی ہم آہنگی ہے۔ زندگی کا ایک تصور مستقل اقدار خداوندی کی رو سے متشکل ہوتا ہے۔ جو لوگ اس تصور حیات میں ہم آہنگ ہوں، وہ رنگ، نسل، زبان اور وطن کے اختلاف کے باوجود ایک برادری کے افراد ہیں۔ جو اس تصور کو تسلیم نہ کریں وہ دوسری برادری کے افراد۔ قرآن کریم میں ہے۔

هُوَ الَّذِي خَلَقَكُمْ فَمِنْكُمْ كَافِرٌ وَمِنْكُمْ مُّؤْمِنٌ ﴿٢﴾ (64:2)

”خدا نے تم سب کو پیدا کیا۔ پھر تم میں سے ایک گروہ نے بلند انسانیت کی زندگی سے انکار کر دیا، دوسرے گروہ نے اسے تسلیم کر لیا۔“

اور یوں نوع انسان دو گروہوں میں بٹ گئی۔ بلند سطح زندگی سے انکار کرنے والوں کو اصطلاح میں کافر کہتے ہیں۔ حقیقی زندگی کے تسلیم کرنے والوں کو مومن۔ کافر کے معنی انکار کرنے والا ہیں اور مومن کے معنی مان لینے والا۔ قرآن کریم کی رو سے، تفریق انسانیت کا یہی معیار ہے جس کے مطابق دنیا میں دو ہی قومیں بہتی ہیں مومن اور کافر۔ یا مسلم اور غیر مسلم۔

حضرات انبیاء کرامؑ نے اس معیار تفریق کو محض نظری طور پر پیش نہیں کیا۔ اپنی زندگی میں اس پر عمل پیرا ہو کر دکھا بھی دیا۔ سلسلہ وحی کا آغاز حضرت نوحؑ سے ہوتا ہے۔ قرآن مجید میں ہے کہ جب ان کے زمانے میں، ان کی اپنی قوم میں، اس معیار کے مطابق تفریق پیدا ہوئی تو حضرت نوحؑ ایک طرف تھے اور ان کا حقیقی بیٹا دوسری طرف، کیونکہ وہ جتنی بروہی نظریہ حیات میں ان سے ہم آہنگ نہیں تھا۔ اسی طرح جب حضرت ابراہیم علیہ السلام کے باپ نے اس صحیح روش زندگی کو اختیار کرنے سے انکار کر دیا تو آپ نے نہ صرف باپ سے بلکہ پوری قوم سے یہ کہہ کر قطع تعلق کر لیا کہ

وَاعْتَصِرْ لَكُمْ وَمَا تَدْعُونَ مِنْ دُونِ اللَّهِ (19:48)

”میں تم سے اور جنہیں تم خدا کے سوا پکارتے ہو ان سب سے الگ ہوتا ہوں۔“

اور اتنا ہی نہیں، بلکہ ان سے کہہ دیا کہ

إِنَّا بَرَاءٌ مِنْكُمْ وَبِمَا تَعْبُدُونَ مِنْ دُونِ اللَّهِ (سورہ بقرہ)

”ہم تم ان سے اور ان سے جن کی تم خدا کو چھوڑ کر عبودیت اختیار کئے ہو ان سب سے یکسر بے تعلق ہیں۔“

**كُفْرُنَا بِكُمْ** ”ہم تم سے ہر رشتے کا انکار کرتے اور بیزاری کا اعلان کرتے ہیں۔“

**وَبَدَائِبِنَا وَبَيْنِكُمُ الْعَدَاوَةُ وَ الْبُغْضَاءُ اَبَدًا** ”تم میں اور ہم میں ہمیشہ

ہمیشہ کے لئے کھلی کھلی عداوت اور نفرت رہے گی۔“ اگر تم چاہتے ہو کہ ہم سے تعلق

پیدا کرو، اور یہ عداوت محبت سے اور یہ نفرت رفاقت میں بدل جائے تو اس کا ایک ہی

طریق ہے، اور وہ یہ کہ تم بھی اس راستے کی سچائی پر یقین کر لو جو اللہ نے ہم سب کے

لئے مقرر کیا ہے۔ **حَتَّىٰ تُوْمِنُوْا بِاللّٰهِ وَحَدَّةً** (60:4) اس لئے کہ اس عالم گیر

اصول زندگی کی رو سے انہوں اور بیگانوں کا معیار، خون یا وطن کا رشتہ نہیں۔ معیار یہ

ہے کہ **فَمَنْ تَبِعَنِيْ فَاِنَّهُ مِنِّيْ** (14:36)۔ ”جو شخص میرے پیچھے چلتا ہے (و۔

کسی قبیلہ کا فرد اور کسی وطن کا باشندہ ہو) وہ میرے انہوں میں سے ہے“ اور میرے ”

اپنے“ جو کسی دوسری راہ پر چلتے ہیں وہ میرے غیر ہیں۔ یہی تھا وہ معیار جس کے مطابق

حضرت لوطؑ کی بیوی کے متعلق کہہ دیا گیا کہ وہ بھی انہوں میں سے نہیں بلکہ فیروں میں سے

تھی اس لئے اس کا حشر انہی کے ساتھ ہوا۔ (66:10-11) قومیت کی تقسیم و تفریق کا یہی

معیار تھا جو نوع انسانی کی دستوں کے ساتھ ساتھ آگے بڑھتا چلا آیا۔

## قوم رسول ہاشمی

تا آنکہ دنیا کے سامنے وہ دور آگیا جب وحی کی تکمیل ہو گئی اور اس کے مطابق نبی

اکرمؐ کے مقدس ہاتھوں، ایک ایسی قوم کی تشکیل ہوئی جس نے ساری دنیا پر روز روشن

کی طرح واضح کر دیا کہ قومیت کا صحیح معیار کیا ہے۔ اس تشکیل قومیت کے مطابق جہش کا

بلال۔ فارس کا سلمان۔ اور روم کا صیبؓ، عربی کی ”اپنی قوم“ کے افراد تھے اور کہ

کا ابو جہل اور (حقیقی چچا) ابو لہب ”غیر قوم“ کے افراد۔ قومیت کی اس تقسیم کا عملی

مظاہرہ بدر کے میدان میں کھڑے کر سامنے آگیا جب آسمان کی آنکھ نے یہ نظارہ دیکھا کہ

حضرت ابو بکرؓ ایک طرف تھے اور ان کا بیٹا دوسری طرف۔ حضرت حذیفہؓ ادھر تھے تو ان

کا باپ عقبہ دوسری طرف، حضرت عمرؓ اس طرف تھے تو ان کا ماموں اس طرف۔ حضرت

علیؑ اور مرتے تو ان کا بھائی عقیل اور۔ نہیں اور آگے بڑھے۔ اور خود محمدؐ تھے تو ان کے مد مقابل آپؐ کے حقیقی چچا عباس اور داماد ابو العاص۔ یہ تھی وہ تقسیم انسانیت جو وطن، رنگ، زبان، نسل، رشتہ داری کے تمام حدود و ثغور سے بلند ہو کر خالص ایمان اور کفر کے معیار پر وجود میں آئی تھی۔ یہ تھی وہ امت محمدیہ۔ وہ ملت اسلامیہ۔ وہ جماعت مومنین جو دنیا کے مختلف حصوں کے ان انسانوں پر مشتمل تھی جن میں وجہ اشتراک صرف ایمان تھا۔ یہی تھی وہ تقسیم جس کے متعلق کہہ دیا کہ مومنین کی جماعت کے افراد **بَعْضُهُمْ أَوْلِيَاءُ بَعْضُهُمْ** (8:72) ”ایک دوسرے کے دوست اور چارہ ساز ہیں۔“ اور ان کے مقابلہ میں نہ ماننے والوں (کفار) کی قوم **بَعْضُهُمْ أَوْلِيَاءُ بَعْضُهُمْ** (8:73) ”ایک دوسرے کے دوست اور چارہ ساز۔“ اس کے بعد اس قوم مومنین کو ناکید کر دی کہ۔

**يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّن دُونِكُمْ** (3: 117)

”اے جماعت مومنین! تم اپنے سوا اور کسی کو اپنے رازوں میں شریک نہ کرو۔“

اس لئے کہ **لَا يَأْتِيكُمْ خَبْرًا** ”یہ تمہاری تخریب میں کوئی کسر نہیں اٹھا رکھیں گے۔“ **وَدُونَ مَا عُنْتُمْ** ان کی دلی خواہش یہ ہے کہ تم کسی نہ کسی معیبت میں الجھے رہو۔ **قَدْ بَدَتِ الْبَغْضَاءُ مِن أَفْوَاهِهِمْ وَمَا تَخْفَىٰ سُدُورُهُمْ** اکبرؓ ان کے بغض و عداوت کی بعض باتیں تو ان کے منہ پر آجاتی ہیں۔ لیکن جو کچھ ان کے دلوں میں چھپا رہتا ہے وہ اس سے کہیں زیادہ ہوتا ہے۔ **قَدْ يَنبِئُكُمُ الْآيَاتُ** **إِن كُنْتُمْ تَعْقِلُونَ** (3:117) ”ہم نے تمہیں واضح طور پر امور سے آگاہ کر دیا ہے۔ اگر تم عقل و فکر سے کام لو گے (تو زندگی کے صحیح راستے پر چلتے جاؤ گے) ان نہ ماننے والوں کی حالت یہ ہے کہ **إِن تَسْأَلْهُمْ حَسَنَةً سَأَلُوكُم بِرُءُوسِهِمْ** ”اگر کوئی بات تمہاری بھلائی کی ہوتی ہے تو اس سے انہیں سخت رنج پہنچتا ہے۔“ **وَإِن تُصِيبْكُمْ سَيِّئَةٌ يَّفْرَحُوا بِهَا** (3:119) ”اور اگر انہیں کچھ نقصان پہنچتا ہے تو یہ چیز ان کے لئے بڑی خوشی کا موجب ہوتی ہے۔“

یہ ہے قرآن کی تعلیم مسلم اور غیر مسلم کے باہمی تعلقات کی بابت۔ پھر چونکہ یہ قوم

(مومنین) خانقاہ نشین راہبوں کی جماعت یا تارک الدنیا زاہدوں کا گروہ نہیں تھی، بلکہ وہ قوم تھی جس کے دین کے متمکن (Establish) ہونے کے لئے حکومت لایٹک تھی (دیکھئے 24:55) اس لئے ان سے واضح الفاظ میں کہہ دیا کہ 'تم نے اپنی حکومت میں ہمام فیصلے احکام خداوندی کے مطابق کرنے ہیں۔ **فَأَحْكُم بَيْنَهُم بِمَا أَنْزَلَ اللَّهُ** (5:48) جو ایسا نہیں کرے گا وہ مومن نہیں کافر ہے۔ (5:44) قرآن کے ان اصولوں کی روشنی میں تمہیں جو فروری قوانین مرتب کرنے پڑیں انہیں آپس میں ایک دوسرے کے مشورے سے طے کیا کرو۔ **وَأْمُرْهُمْ شُورَىٰ بَيْنَهُمْ** (42:38)۔ ان میں کسی غیر کو شریک نہ کیا کرو۔ جو ان مستقل اقدار کی صداقت پر یقین ہی نہیں رکھتا وہ تمہارے امور مملکت میں شریک و دخل کیسے ہو سکتا ہے؟ چنانچہ آپ کو نہ رسول اللہ کی مجلس شوریٰ میں کوئی غیر مومن دکھائی دے گا نہ خلفائے راشدین کی پارلیمنٹ میں کوئی غیر مسلم۔ ان کی حکومت خالصتاً جماعت مومنین پر مشتمل تھی اور غیر مسلم اس مملکت میں ایک ایسی اقلیت کی حیثیت سے رہتے تھے جن کی حفاظت کی ذمہ داری ان کے سر پر تھی۔ وہ "قوم مسلم" کے افراد نہیں تھے۔

### صدر اول کے بعد

اسلام کے صدر اول کے بعد، جب دین، مذہب میں بدل گیا تو اس کے دیگر مہمات اصول کی طرح، قومیت کا نظریہ بھی نگاہوں سے اوجھل ہو گیا اور مسلمان بھی، دیگر قوموں کی طرح، نسل اور وطن کی تفریق سے مختلف قوموں میں بٹ گئے۔ صدیوں سے ہماری یہی حالت چلی آرہی تھی کہ ہم میں اقبالؒ جیسا مفکر پیدا ہو گیا جس نے اپنی قرآنی بصیرت کی رو سے (دین کی دیگر اساسات کی طرح) اس فراموش کردہ حقیقت کی بھی از سر نو یاد دہانی کرائی کہ امت محمدیہؐ کانسلوں اور وطنوں کی تفریق سے مختلف قوموں میں بٹ جانا، اسلام کی بنیادی حقیقت کے خلاف ہے۔ یہ پوری امت، ایمان کے اشتراک کی بنا پر امت واحد ہے۔ فکر اقبالؒ کے عام ہونے کی وجہ سے آج ہمارے لئے یہ سمجھنا کہ اسلامی قومیت کا یہی معیار ہے، چنداں تعجب انگیز نہیں، لیکن خود اقبالؒ کا اس قرآنی حقیقت تک پہنچنا بڑا تعجب انگیز تھا۔ وہ 1905ء میں (جب اس کی عمر تیس بتیس سال سے

زیادہ نہ تھی) حصول تعلیم کے لئے یورپ گیا اور تین سال تک وہاں رہا۔ یہ وہ زمانہ تھا جب اقوام یورپ میں نیشٹزم کی مدح و ستائش کے غلطے بلند ہو رہے تھے۔ وائٹیاں مغرب اس نظام نو کو نوع انسان کی مشکلات کا مدار قرار دے رہے تھے۔ چاروں طرف سے اس کی بارگاہ میں تہریک و تہنیت کے تحائف پیش کئے جا رہے تھے۔ ان حالات میں ایک ایسے نوجوان طالب علم کا جو پہلے ہی سے نیشٹزم سے متاثر ذہن لے کر یورپ گیا ہو، تشدد نیشٹسٹ ہو جانا چاہیے تھا۔ لیکن مورخ کی نگاہ یہ دیکھ کر محو حیرت رہ جاتی ہے کہ اس طالب علم کے قلب و نگاہ میں ایک عجیب انقلاب رونما ہوا۔ وہ گیا تھا تو یہ کہتے ہوئے کہ۔۔

ہندی ہیں ہم، وطن ہے ہندوستان ہمارا  
اور واپس آیا تو یہ گاتا ہوا کہ۔

چین و عرب ہمارا، ہندوستان ہمارا  
مسلم ہیں ہم، وطن ہے سارا جہاں ہمارا  
وہ گیا تھا تو یہ گنگناتا ہوا کہ۔

خاک وطن کا مجھ کو ہر ذرہ دیوتا ہے !  
اور وہ واپس آیا تو یہ الپتا ہوا کہ۔

ان تازہ خداؤں میں بڑا سب سے وطن ہے  
جو پھر بن اس کا ہے وہ مذہب کا کفن ہے !  
وہ گیا تھا تو یہ سندیش دیتا ہوا کہ۔

سارے جہاں سے اچھا ہندوستان ہمارا  
ہم بللیں ہیں اس کی یہ گلستان ہمارا  
اور آیا تو یہ اعلان کرتا ہوا کہ۔

نرالا سارے جہاں سے اس کو عرب کے معمار نے بنایا  
بنا ہمارے حصار ملت کی اتحاد وطن نہیں ہے

چونکہ یہ نظریہ اسلامی نظام زندگی کی اصل اور بنیاد تھا، اس لئے علامہؒ نے اس کی تبلیغ کو

اپنی زندگی کا مشن قرار دے لیا۔ وہ اسے کس حدود سے پیش کرتے تھے، اس کا اندازہ اس نظم سے لگائیے جو بانگ درا میں ”دہشت“ کے عنوان سے درج ہے اور اس میں وہ کہتے ہیں۔۔۔

اس دور میں سے اور ہے جام جم اور  
ساقی نے بنا کی روش لطف و ستم اور  
مسلم نے بھی تعمیر کیا اپنا حرم اور  
تمذیب کے آذر نے ترشوائے صنم اور  
ان تازہ خداؤں میں بڑا سب سے وطن ہے  
جو پیرہن اس کا ہے وہ مذہب کا کفن ہے  
یہ بت کہ تراشیدہ تمذیب نوی ہے  
غارت گر کاشانہ، دین نبوی ہے  
بازو ترا توحید کی قوت سے قوی ہے  
اسلام ترا دیس ہے، تو مصطفوی ہے  
نظارہ دیرینہ زمانے کو دکھا دے !  
اے مصطفوی! خاک میں اس بت کو ملا دے

### اس نظریہ کی مخالفت

میں نے اپنے مقالہ (شائع شدہ نوائے وقت، بابت 17 اکتوبر 1980ء) میں یہ بتایا تھا کہ جب قائد اعظم نے سیکولر سٹیٹ کے خلاف اسلامی مملکت کا نظریہ پیش کیا تو اس کی سب سے زیادہ مخالفت نیشنلسٹ علماء کی طرف سے ہوئی تھی۔ اسی طرح اقبال کے پیش کردہ نظریہ قومیت کی شدید ترین مخالفت بھی انہی کی طرف سے ہوئی۔ اس کاٹیپ کا بند ان کی وہ بحث ہے جو (مولانا) حسین احمد مدنی (مرحوم) کے ساتھ ہوئی۔

شروع 1938ء کی بات ہے۔ مولانا مرحوم نے دہلی کے ایک جلسہ عام میں تقریر کرتے ہوئے کہا کہ۔۔۔ ”قومیتیں اوطان سے بنتی ہیں، مذہب سے نہیں۔۔۔“۔۔۔ ہندوستان کے سب سے بڑے (دارالعلوم، دیوبند) کے شیخ الحدیث کی طرف سے اس قسم

کا اعلان، کوئی ایسا حادثہ نہیں تھا جسے آسانی سے برداشت کیا جاسکتا۔ علامہ اقبالؒ اس زمانے میں یوں کہتے کہ مرض الموت میں جلتا تھے۔ جب انہوں نے اس خلاف اسلام نعرہ کو سنا تو ان کے دل مد چاک سے ایک آہ ابھری، جو ان الفاظ کی شکل میں، فضا کو چیرتی ہوئی آں سوئے انگلاک تک جا پہنچی کہ

عجم ہنوز نداند رموز دینِ درنہ  
 زردیوبند حسین احمدؒ این چہ بوالعجبی است  
 سرود بر سر مہر کہ ملت از وطن است  
 چہ بے خبر ز مقام محمد عربی است  
 معطلکی برساں خویش را کہ دین ہمہ اوست  
 اگر باد زسیدی تمام بولسجی است

ان اشعار میں ”معطلکی برساں خویش را“ کے الفاظ گہرے غور و فکر کے متقاضی اور ایک عظیم حقیقت کے عکاس ہیں۔ دین خدا کی طرف سے ملتا ہے، لیکن امت کی تشکیل اس رسول کی نسبت سے ہوتی ہے جو اس دین کو انسانوں تک پہنچاتا اور اس کے مطابق ایک معاشرہ کی تشکیل کرتا ہے۔ اسی نسبت سے اسلام کے پیرو، امت محمدیہ کہلاتے ہیں۔ اگر قومیت کی اساس وطن یا نسل قرار پا جائے تو رسولؐ سے نسبت ختم ہو جائے اور جب رسولؐ سے نسبت منقطع ہو جائے تو پھر اسلام بھی باقی نہیں رہتا۔

إِنَّ الَّذِينَ فَرَّقُوا دِينَهُمْ وَكَانُوا شِيعًا لَّسْتَ مِنْهُمْ فِي شَيْءٍ

(6:160)

جو لوگ اپنے دین میں تفرقہ پیدا کر لیں اور اس طرح الگ الگ فرقے، پارٹیاں، قومیں بن جائیں، اے رسولؐ تیرا ان سے کوئی واسطہ نہیں۔

یعنی اگر قومیت کی اساس، اسلام کی طرف نسبت کے بجائے کوئی اور قرار دے لی جائے تو ایسے لوگوں کا رسولؐ سے تعلق منقطع ہو جاتا ہے۔ اسی بنا پر، علامہ اقبالؒ نے کہا کہ وطن کو قومیت کی اساس قرار دینے سے، رسول اللہؐ سے رشتہ منقطع ہو جاتا ہے۔ اگر تم

مسلمان رہنا چاہتے ہو تو اپنی قومیت کی نسبت 'وطن کے بجائے حضور نبی اکرم کی طرف کرو۔ مصلحتی برسوں خویش راکہ دیں ہمہ اوست۔۔۔ اگر باؤز سیدی۔۔۔ اگر تم نے اپنی نسبت حضور کی طرف نہ کی تو۔۔۔ تمام ابو السہبی است۔۔۔ پھر دین باقی نہیں رہتا' ابولہبیں رہ جاتی ہے جس میں قومیت کی نسبت وطن یا نسل کی طرف کی جاتی ہے۔ اس اصولی حقیقت کی وضاحت کرتے ہوئے علامہ نے کہا۔

اگر ویت کا جذبہ ایسا ہی قابل قدر اور اہم تھا تو رسول اللہ کے بعض اقارب، ہم نسلوں اور ہم قدموں کو آپ سے پر خاش کیوں ہوئی۔ کیوں نہ رسول اللہ نے اسلام کو ایک ہمہ گیر ملت سمجھ کر بلحاظ قوم یا قومیت 'ابو جہل اور ابو لہب کو اپنائے رکھا اور ان کی دلجوئی کرتے رہے۔ بلکہ کیوں نہ عرب کے سیاسی امور میں ان کے ساتھ قومیت و وطنی قائم رکھی... محمد (فداہ ابی وای) کی قوم آپ کی بعثت سے پہلے ایک قوم تھی اور آزاد تھی، لیکن جب محمد کی امت بننے لگی تو اب قوم کی حیثیت ثانوی رہ گئی۔ جو لوگ رسول اللہ کی متابعت میں آگئے وہ خواہ ان کی قوم میں سے تھے یا دیگر اقوام سے، وہ سب امت مسلمہ یا ملت محمدیہ بن گئے۔ پہلے وہ ملک و نسب کے گرفتار تھے، اب "ملک و نسب" ان کا گرفتار ہو گیا۔

کے کو بچہ زد ملک و نسب را

نہ داند نکتہ دین عرب را!

اگر قوم از وطن بودے محمد

ندادے دعوت دین ابو لہب را

حضور رسالت ماب کے لئے یہ راہ بہت آسان تھی کہ آپ ابو لہب یا ابو جہل یا کفار مکہ سے فرماتے کہ تم اپنی بت پرستی پر قائم رہو، ہم اپنی خدا پرستی پر قائم رہتے ہیں۔ مگر اس نسل اور وطنی اشتراک کی بنا پر جو ہمارے اور تمہارے درمیان موجود ہے، ایک وحدت عربیہ قائم کی جاسکتی ہے۔ لیکن اگر حضور (نعوذ باللہ) یہ راہ اختیار کرتے تو اس میں شک نہیں کہ یہ ایک وطن دوست کی راہ ہوتی، نبی آخر الزماں کی راہ نہ ہوتی۔

آپ نے غور فرمایا کہ علامہ اقبالؒ نے اپنے اس بیان میں اسلامی نظریہ قومیت کو کس قدر ابھار کر اور نکھار کر بیان کر دیا ہے۔ لیکن ابھی اس نظریہ کا ایک رخ باقی ہے۔ جیسا کہ میں پہلے بھی عرض کر چکا ہوں، دین تو خدا کی طرف سے ملتا ہے لیکن امت کی تشکیل اس نبی کی طرف نسبت سے ہوتی ہے جس کی وساطت سے وہ دین ہم تک پہنچتا ہے۔ میں اس حقیقت کو اس سے پہلے بھی متعدد بار واضح کر چکا ہوں، لیکن موضوع کا اہمیت کے پیش نظر، اسے آج پھر دہرانا ضروری سمجھتا ہوں کہ امت کی یہ تشکیل اس رسول کی طرف نسبت سے ہوتی ہے جسے سلسلہ انبیاء کی آخری کڑی تسلیم کیا جائے۔ مثلاً "ایک عیسائی، حضرت عیسیٰؑ کو اس سلسلہ کی آخری کڑی سمجھتا ہے، یعنی نبوت کو حضرت عیسیٰؑ کی ذات پر ختم قرار دیتا ہے، اس لئے وہ امت حضرت عیسیٰؑ کا فرد (یعنی عیسائی) کہلاتا ہے۔ لیکن جو نبی وہ حضرت عیسیٰؑ کے بعد ایک اور نبی (یعنی محمد رسول اللہ) پر ایمان لے آتا ہے وہ امت عیسیٰؑ سے کٹ کر ایک نئی امت (یعنی محمدیہ) کا فرد بن جاتا ہے۔ اسی اصول کی رو سے اگر کوئی شخص، محمد رسول اللہ کے بعد کسی اور نبی پر ایمان لے آتا ہے تو وہ امت محمدیہ سے کٹ کر ایک نئی امت کا فرد قرار پا جاتا ہے۔ علامہ اقبالؒ نے اپنے بیان میں اس حقیقت کو بھی واضح کر دیا کہ جس طرح رسول اللہ کے بعد کسی کو نبی تسلیم کرنے والے کا رشتہ، امت محمدیہ سے کٹ جاتا ہے، اسی طرح وطن یا نسل کو قومیت کی اساس قرار دینے سے بھی امت محمدیہ کے ساتھ رشتہ باقی نہیں رہتا۔ انہوں نے کہا کہ

حقیقت یہ ہے کہ مولانا حسین احمد یا ان کے دیگر ہم خیالوں کے افکار میں نظریہ وطنیت ایک معنی میں وہی حیثیت رکھتا ہے جو قادیانی افکار میں "انکار خاتیت" کا نظریہ وطنیت کے حامی بالفاظ دیگر یہ کہتے ہیں کہ امت مسلمہ کے لئے ضروری ہے کہ وقت کی مجبوریوں کے سامنے ہتھیار ڈال کر اپنی اس حیثیت کے علاوہ جس کو قانون الہی ابد الابد تک متعین و متشکل کر چکا ہے، کوئی اور حیثیت بھی اختیار کرے۔ جس طرح قادیانی نظریہ، ایک جدید نبوت کی اختراع سے قادیانی افکار کو ایسی راہ پر ڈال دیتا ہے کہ اس کی انتہا نبوت

محمدیہ کے کامل و اکمل ہونے سے انکار ہے۔ بعینہ اسی طرح و طیت کا نظریہ بھی امت مسلمہ کی بنیادی سیاست کے کامل ہونے سے انکار کی راہ کھولتا ہے۔ آپ نے دیکھا کہ علامہ اقبالؒ نے کس طرح اس حقیقت کو واضح کیا ہے کہ وطن یا نسل کی بنیادوں پر قومیت کا تصور، ذات رسالتاب سے اپنا رشتہ منقطع کر کے، ایک جدید امت، یا نئے دین کو وجود میں لانے کے مرادف بن جاتا ہے۔

علامہ اقبالؒ کی یہ تشبیہ اس قدر واضح تھی کہ اس کے بعد مولانا مدنی اور اس کے ساتھ دیگر نیشنلسٹ علماء کو نہ صرف اپنی غلطی کا اعتراف کر لینا چاہیے تھا بلکہ نیشنلزم کا مسلک بھی ترک کر دینا چاہیے تھا۔ لیکن اس کے بجائے مولانا مدنی نے اپنے دعویٰ کی مدافعت میں لہجہ چوڑا بیان داغ دیا اس کے جواب میں علامہ اقبالؒ نے وہ بیان شائع کیا جو ”معرکہ دین و وطن“ کے نام سے مشہور ہے اور جو اسلامی قومیت کے مسئلہ پر ناقابل تردید حقائق کی تابندہ دستاویز کی حیثیت رکھتا ہے۔ جی چاہتا تھا کہ ان کے اس معرکہ آراء، بیان کو یہاں درج کرایا جائے، لیکن عدم منجائش اس سے مانع ہے۔۔۔ (ویسے میں اس موضوع پر طلوع اسلام میں مسلسل لکھتا چلا آ رہا ہوں)۔

(ضمناً) مولانا مدنی (مرحوم) کے متبعین میں سے بعض حضرات یہ کہتے ہیں کہ علامہ اقبالؒ کے اس بیان کے بعد، مولانا مدنی نے یہ وضاحت کر دی تھی کہ انہوں نے یہ نہیں کہا تھا کہ اسلام کی رو سے قومیت کا معیار و طیت ہے۔ میں نے کہا تھا کہ آج کل قومیتیں، و طیت کی بنا پر متشکل ہوتی ہیں اور علامہ اقبالؒ نے ان کی اس معذرت (یا وضاحت) کو تسلیم کر لیا تھا، اس لئے اس قصہ کو اب دہرانا نہیں چاہئے۔ لیکن یہ حضرات اس حقیقت کو سامنے نہیں لائے کہ مولانا مدنی (مرحوم) نے حضرت علامہؒ کی وفات کے قریب چھ ماہ بعد، ایک کتابچہ شائع کیا تھا جس میں کہا تھا کہ اقبالؒ کا موقف جی بر حقیقت نہیں تھا۔ اسلام کی رو سے قومیت کا معیار و طیت ہے۔ طلوع اسلام نے اسی زمانہ میں اسی کتابچہ کا بھرپور جواب شائع کیا تھا جس کا کسی سے آج تک جواب بن نہیں پڑا۔ (یہ مقابلہ بار دیگر، طلوع اسلام بابت جولائی 1975ء میں شائع ہوا تھا)۔

علامہ اقبالؒ عمر بھر اسلام کی اس بنیادی حقیقت کو پیش کرتے رہے، لیکن یہ احساس ان کے دل میں برابر کھٹک پیدا کر رہا تھا کہ ان کے بعد ہندوستان کی سیاست میں ان نظریات کو عملی طور پر کون آگے بڑھائے گا؟ جب آنے والا مورخ اس حقیقت پر نگاہ ڈالے گا کہ اس مقصد کے لئے ان کی نگہ انتخاب کہاں جا کر نکلی تو وہ یقیناً "محو حیرت رہ جائے گا۔ ان کی نگاہ کا ہدف تھا مسٹر محمد علی جناح۔ وہ جناح جو عمر بھر نیشنلسٹ رہا اور پھر ہندوستانی سیاست سے دل برداشتہ ہو کر لندن کے گوشہ خلوت میں جا بیٹھا تھا۔ اس قسم کے نیشنلسٹ کو اسلامی قومیت کے نظریہ کا ایسا معتقد بنا دینا کہ وہ اسے اپنی زندگی کا مشن قرار دے لے اقبالؒ کا وہ کارنامہ ہے جس سے ملت اسلامیہ ان کی ہمیشہ رہیں منت رہے گی۔ یہ کیسے ہو تھا، اس حقیقت کی پر وہ کشائی قائد اعظمؒ کے سوانح حیات کا انگریز مرتب (ہیکٹر بولیتھو) ان الفاظ میں کرتے ہیں۔

اپنے قیام لندن کے دوران مسٹر جناحؒ نے اقبالؒ سے کئی ملاقاتیں کیں وہ ایک دوسرے کے بہت اچھے دوست تھے۔ لیکن اس کے باوجود جناحؒ نے اقبالؒ کے دلائل کو فوری طور پر تسلیم نہیں کیا۔ اس میں قریب دس سال کا عرصہ لگ گیا۔ (صفحہ 99)

جناح انگلستان گیا تھا تو اس نیشنلسٹ کا پرستار جس کی شہادت آج بھی بمبئی میں "جناح کانگریس ہال" دے رہا ہے اور واپس آیا تو اقبالؒ کا یہ پیغام دہراتا ہوا کہ۔

اپنی ملت پر قیاس اقوام مغرب سے نہ کر  
خاص ہے ترکیب میں قوم رسول ہاشمیؐ  
ان کی جمعیت کا ہے ملک و نسب پر انحصار  
قوت مذہب سے مستحکم ہے جمعیت تری  
دامن دیں ہاتھ سے چھوٹا تو جمعیت کہاں  
اور جمعیت ہوئی رخصت تو ملت بھی گئی

قائد اعظمؒ نے اسلام کے اس تصور قومیت کو کس کس انداز سے پیش کیا، اس کی مثالیں آگے چل کر پیش آئیں گی۔ لیکن میں سب سے پہلے ان کا ایک ایسا تبصرہ پیش کر دینا

مناسب سمجھتا ہوں جس میں انہوں نے پوری تفصیل کو اس طرح سمٹا کر رکھ دیا ہے جیسے آکھ کے تل میں آسمان۔ انہوں نے 8 مارچ 1944ء کو مسلم یونیورسٹی علی گڑھ میں ایک تقریر کے دوران کہا تھا:-

پاکستان کا آغاز اس دن سے ہو گیا تھا جب ہندوستان میں پہلا غیر مسلم مسلمان ہوا تھا۔ یہ اس زمانے کی بات ہے جب یہاں ہنوز مسلمانوں کی حکومت بھی قائم نہیں ہوئی تھی۔

بات کس قدر واضح ہے کہ جب یہاں پہلی بار ایک غیر مسلم، اسلام لے آیا تو اس ملک میں دو قوموں کا وجود عمل میں آگیا اور یہی پاکستان کی بنیاد ہے۔ انہوں نے ہندوؤں اور مسلمانوں کے بنیادی اختلافات کا ذکر کرتے ہوئے، ایڈورڈس کالج۔ پشاور، میں، 27 نومبر 1945ء کو کہا تھا۔

ہم دونوں قوموں میں صرف مذہب کا فرق نہیں۔ ہمارا کچھ ایک دوسرے سے الگ ہے۔ ہمارا دین، ہمیں ایک اپنا ضابطہ حیات دیتا ہے جو زندگی کے ہر شعبہ میں ہماری راہ نمائی کرتا ہے۔ ہم اس ضابطہ کے مطابق زندگی بسر کرنا چاہتے ہیں۔

جداگانہ قومیت کا یہی وہ تصور تھا جس کی مخالفت ہندوؤں کی طرف سے اس شد و حد کے ساتھ ہوئی تھی۔ پنڈت جواہر لال نہرو نے، آل انڈیا نیشنل کونشن کے خطبہ صدارت میں (مارچ 1937ء میں) کہا تھا کہ

ایسے لوگ ابھی تک زندہ ہیں جو ہندو، مسلمان کا ذکر اس طور پر کرتے ہیں گویا دو ملکوں اور قوموں کے بارے میں گفتگو ہے۔ جدید دنیا میں دقیانوسی خیال کی گنجائش نہیں۔

انہوں نے اپنی سوانح عمری میں لکھا تھا:-

مسلم قومیت کا تخیل صرف چند لوگوں کی من گھڑت اور محض پرواز خیال ہے۔ اگر اخبارات اس کی اس قدر اشاعت نہ کرتے تو بہت تھوڑے لوگ اس سے واقف ہوتے۔

جب قائد اعظمؒ نے اس تصور قومیت پر بار بار زور دیا تو مسٹر گاندھی نے انہیں (مورخہ 15 ستمبر 1944ء کو) ایک خط میں لکھا۔

میں تاریخ میں اس کی مثال نہیں پاتا کہ کچھ لوگ جنہوں نے اپنے آباؤ اجداد کا مذہب چھوڑ کر ایک نیا مذہب قبول کر لیا ہو، وہ اور ان کی اولاد یہ دعویٰ کریں کہ وہ اپنے آباؤ اجداد سے الگ قوم بن گئے ہیں۔ اگر ہندوستان اسلام کی آمد سے پہلے ایک قوم تھا تو اسلام کے بعد بھی اسے ایک قوم ہی رہنا چاہیے خواہ اس کے سپوتوں میں سے ایک کثیر تعداد نے اسلام قبول کر لیا ہو۔

مسٹر گاندھی کا یہ خط، یوں سمجھئے کہ قائد اعظمؒ کے اس خط کے جواب میں تھا جس میں انہوں نے، مسٹر گاندھی کو لکھا تھا کہ

اس باب میں مجھے نہ کسی قسم کا دھوکا ہے، نہ شک و شبہ، کہ نہ ہندوستان میں ایک قوم بہتی ہے اور نہ ہی یہ ملک ایک ہے۔ یہ برصغیر اقوام کا مجموعہ ہے جن میں ہندو مسلمان دو بڑی بڑی قومیں ہیں۔ آج آپ اس سے انکار کرتے ہیں کہ قومیت کی تشکیل میں مذہب ایک بہت بڑا عنصر ہے لیکن آپ سے جب یہ سوال کیا گیا تھا کہ زندگی میں آپ کا مقصود کیا ہے اور وہ کون سی قوت محرکہ ہے جو ہمیں آبادی بہ عمل کرتی ہے۔ کیا وہ مذہب ہے یا سیاست یا عمرانی اصلاح ہے، تو آپ نے کہا تھا کہ وہ خالص مذہبی جذبہ ہے..... (لہذا، مذہب اور سیاست دو الگ الگ شعبے نہیں ہیں) آج انسانی سعی و کاوش کا دائرہ ایک ناقابل تقسیم وحدت بن چکا ہے۔ آپ تمدنی، سیاسی، معاشی اور خالص مذہبی امور کو الگ الگ شعبوں میں تقسیم کر ہی نہیں سکتے۔ جس مذہب کو نوع انسانی کے معاملات سے واسطہ نہیں میں اسے مذہب ہی تسلیم نہیں کرتا۔ مذہب انسان کے ہر معاملہ کے لئے اخلاقی بنیاد مہیا کرتا ہے۔ اگر مذہب نہ ہو تو انسانی اعمال اس بنیاد سے محروم رہ جاتے ہیں، اور جب زندگی ایسی بنیاد سے محروم رہ جائے تو وہ انسانی زندگی نہیں محض غوغا آرائی اور ہنگامہ پروری بن کر رہ جاتی ہے جس میں شور و شعوبہ تو بہت ہوتا ہے لیکن مقصد کچھ نہیں ہوتا۔

(جناح کا خط بنام گاندھی۔ جنوری 1940ء)

مسلم لیگ کا سالانہ اجلاس 1940ء تحریک پاکستان کی تاریخ میں نشان منزل کی حیثیت رکھتا ہے۔ کیونکہ اس میں پاکستان کا ریزولوشن پاس ہوا تھا۔ اس اجلاس کے خطبہ صدارت میں قائد اعظم نے فرمایا تھا۔

میرے لئے یہ اندازہ لگانا مشکل ہے کہ آخر ہمارے ہندو بھائی، اسلام اور ہندومت کی حقیقت اور اہمیت کو سمجھنے سے کیوں گریز کرتے ہیں۔ حقیقت یہ ہے کہ یہ دونوں ”مذہب“ نہیں بلکہ ایک دوسرے سے مختلف معاشرتی نظام ہیں اور اس بنا پر متحدہ قومیت کا تخیل ایک ایسا خواب ہے جو کبھی شرمندہ تعبیر نہیں ہو سکتا۔ یاد رکھئے، ہندو اور مسلمان، مذہب کے ہر معاملہ میں دو جداگانہ فلسفے رکھتے ہیں۔ دونوں کی معاشرت ایک دوسرے سے مختلف ہے۔ دونوں الگ الگ تہذیبوں سے تعلق رکھتے ہیں جن کی بنیادیں متضاد تصورات پر ہیں۔ دو ایسی قوموں کو ایک نظام مملکت میں یکجا کر دینا باہمی مناقشت کو بڑھائے گا اور بالآخر اس نظام کو پاش پاش کر دے گا جو اس ملک کی حکومت کے لئے وضع کیا گیا ہو۔

اس کے ایک سال بعد انہوں نے آل انڈیا مسلم لیگ کے سالانہ اجلاس میں اس کے خطبہ صدارت میں اپنے اس دعویٰ کا اعادہ کرتے ہوئے فرمایا۔

مسلم لیگ کے نصب العین کا یہ بنیادی اصول ہے کہ ہندوستان کے مسلمان ایک جداگانہ قومیت رکھتے ہیں۔ انہیں کسی دوسری قوم میں جذب کرنے یا ان کے نظریات یا ملی تشخص کو مٹانے کے لئے جو کوشش بھی کی جائے گی، اس کا ڈٹ کر مقابلہ کیا جائے گا۔ ہم نے تیرہ کر لیا ہے کہ اپنے جداگانہ قومی تشخص اور جداگانہ حکومت کو قائم کر کے رہیں گے۔

قائد اعظم نے اس دعویٰ کو اس شدت سے دہرایا کہ اس کے مخالفین تک کو اس کا اعتراف کرنا پڑا کہ اس حقیقت کو تسلیم کئے بغیر چارہ نہیں۔ چنانچہ آل انڈیا کانگریس کمیٹی کے ایک ممتاز رکن، مسٹر ایرن، سی دت نے اپنے اپنائے قوم کے نام ایک کھلی چٹھی میں

جو اخبار مدینہ، بجنور کی یکم فروری 1940ء کی اشاعت میں شائع ہوئی تھی، لکھا تھا۔ ان حالات میں، میرا خیال ہے کہ ہندو مسلم قضیہ کا حل یہی ہو گا کہ ہندوستان میں ہندو اور مسلمانوں کو دو قومیں سمجھ لیا جائے اور پھر دو قوموں کی حیثیت سے ان کے متعلق ایک متحدہ قومیت کا خیال ہمیشہ ہمیشہ کے لئے دل سے نکال دیا جائے۔ مسٹر جناح نے حال ہی میں گاندھی جی کو جواب دیتے ہوئے متحدہ قومیت کے تصور کو سراب کے لفظ سے تعبیر کر کے اس خیال کا اظہار کیا ہے یہ میرے خیال میں، اب نہیں، توکل حقیقت ہو کر رہے گا... میرا خیال ہے کہ اب ہمیں پاکستان کے خیال سے ڈرنا نہیں چاہیے۔ البتہ اس میں ترمیم و اصلاح کر کے، اسے اپنے حسب حال بنانے کی کوشش کرنی چاہیے۔

اور اس حقیقت کو، بالاخر، ہندو اور انگریز دونوں کو تسلیم کرنا پڑا اور قومی نظریہ کی بناء پر پاکستان وجود میں آگیا۔ اس موضوع پر، قائد اعظم کی تقاریر اور بیانات سے اور بھی بہت کچھ پیش کیا جا سکتا ہے لیکن ہم سمجھتے ہیں کہ اس کی چنداں ضرورت نہیں۔ انہی اقتباسات سے واضح ہو گیا ہو گا کہ دو قومی نظریہ کے متعلق ان کے خیالات اس قدر صاف اور واضح تھے کہ اس باب میں کسی شک و شبہ کی گنجائش نہیں رہتی۔ تشکیل پاکستان کے بعد بھی وہ کس طرح اس حقیقت کو دہراتے رہے، اسے ذرا آگے چل کر پیش کیا جائے گا۔

میں نے اپنے مقالہ (مندرجہ نوائے وقت مورخہ 17 اکتوبر 1980ء) میں کہا تھا کہ تقسیم ہند اور تشکیل پاکستان کے مخالفین، قائد اعظم کی 11 اگست 1947ء کی تقریر کو تہہ کے پتے کے طور پر استعمال کرتے ہیں، اور کہتے ہیں کہ قائد اعظم نے تو اسلامی مملکت کے قائل تھے اور نہ ہی مسلمانوں کی الگ قومیت کے مؤید وہ وطن کی بنیادوں پر متحدہ قومیت کے قائل تھے۔ میں نے اپنے اس مضمون میں (محولہ بالا تقریر کے ضمن میں) اسلامی مملکت کے مسئلہ پر تو وضاحت سے بحث کی تھی، لیکن نظریہ، قومیت کے سلسلے میں صرف اتنا کہا تھا کہ اس سے ان کی مراد یہ نہیں تھی کہ ”مسلمان اور غیر مسلم“ اشتراک وطن کی بنا پر ایک قوم بن جائیں گے۔ انہوں نے کہا یہ تھا کہ غیر مسلم یہاں اقلیت کی

حیثیت سے رہیں گے اور اسی حیثیت سے ان کے حقوق کی حفاظت کی جائے گی۔ اس نکتہ کی وضاحت ضروری ہے۔

## غیر مسلم اقلیتیں

انہوں نے (11 اگست 1947ء) کی محولہ بالا تقریر سے قریب ایک ماہ پہلے (13 جولائی 1947ء) کو نامزد گورنر جنرل کی حیثیت سے، دہلی میں ایک پریس کانفرنس سے خطاب کیا تھا۔ اس میں ان سے جب پاکستان میں اقلیتوں کے بارے میں سوال کیا گیا تو انہوں نے فرمایا۔

میں ان وعدوں سے جو میں نے بارہا اقلیتوں کے بارے میں کئے ہیں، منحرف نہیں ہوں گا۔ میں نے بارہا اقلیتوں کے بارے میں کہا ہے کہ انہیں پورا پورا تحفظ حاصل ہو گا۔ میں جو بھی کہتا ہوں، اس کا وہی مفہوم ہوتا ہے اور جو کچھ میں کہہ چکا ہوں مجھے اچھی طرح یاد ہے۔ اقلیتوں کو خواہ وہ کسی جماعت اور کسی فرقے سے متعلق ہوں، ہر طور پوری طرح تحفظ دیا جائے گا۔ ان کو اپنی مذہبی رسومات و عبادت کی پوری آزادی ہو گی۔ اس میں کسی قسم کی کوئی مداخلت نہیں کی جائے گی۔ ان کی جان، ان کے مال اور ان کے تمدن کی پوری حفاظت کی جائے گی اور انہیں بلا تفریق مذہب و ملت و رنگ ہر صورت میں پاکستان کا باشندہ تصور کیا جائے گا۔

(بحوالہ نوائے وقت۔ مورخہ 19 جنوری 1978ء)

## 11 اگست کے بعد

آپ نے دیکھا کہ قائد اعظمؒ نے اس میں، پاکستان کے غیر مسلم کو اقلیتیں کہہ کر پکارا ہے۔ یہ ان کی 11 اگست کی تقریر سے ایک ماہ پہلے کی بات ہے اس کے بعد انہوں نے (اس تقریر کے تین ہی دن بعد) 14 اگست کو مجلس آئین ساز کا افتتاح کیا۔ لارڈ ماؤنٹ بیٹن نے اپنی تقریر میں یہ کہہ دیا تھا کہ مجھے امید ہے کہ پاکستان میں غیر مسلم اقلیتوں کو ویسا ہی کشادہ ظرفی اور رواداری کا سلوک کیا جائے گا جیسا شہنشاہ اکبر نے کیا تھا۔ قائد اعظمؒ نے ماؤنٹ بیٹن کے اس مشورہ کی طرف اشارہ کرتے ہوئے فرمایا۔

شہنشاہ اکبر نے غیر مسلموں کے ساتھ جس مذہبی رواداری اور حسن سلوک کا ثبوت دیا، وہ ہمارے ہاں کوئی بعد کا وضع کردہ مسلک نہیں تھا۔ وہ مسلک ہمارے ہاں تیرہ سو سال پہلے سے چلا آ رہا تھا جب حضور نبی اکرم نے یودیوں اور عیسائیوں پر فتح حاصل کر لینے کے بعد ان سے لفظ ہی نہیں بلکہ عملاً انتہائی رواداری برقی اور ان کے مذہب اور عقائد کو عزت و احترام کی نظروں سے دیکھا۔ مسلمانوں کی تمام تاریخ اس کی شاہد ہے کہ انہوں نے جہاں جہاں بھی حکومت کی (غیر مسلموں کے ساتھ رواداری اور حسن سلوک کے) انہی عظیم انسانیت ساز اصول پر عمل کیا اور انہیں پر ہمیں بھی عمل کرنا چاہیے۔

آپ نے غور فرمایا کہ قائد اعظم نے کس طرح اس حقیقت کو واضح کر دیا کہ پاکستان میں غیر مسلموں کی حیثیت کیا ہوگی؟ اس ضمن میں آپ اس نکتہ پر بھی غور فرمائیے کہ حضور نبی اکرم نے جن یودیوں اور عیسائیوں سے حسن سلوک کا برتاؤ کیا تھا، وہ مسلم قوم کا جزو نہیں بن گئے تھے۔ اسلامی مملکت میں ان کی حیثیت ذمیوں کی تھی یہ حقیقت بجائے خویش اسلامی نقطہ نگاہ سے ”دوقومی نظریہ“ کا بین ثبوت ہے۔

اس کے بعد قائد اعظم قریب ایک سال تک زندہ رہے اور اس دوران انہوں نے بہت سے مواقع پر تقاریر کیں اور بیانات دیئے۔ جہاں جہاں بھی موقع ملا انہوں نے غیر مسلموں کو ہمیشہ اقلیت کہہ کر پکارا اور انہیں یقین دلایا کہ یہاں ان سے رواداری کا برتاؤ کیا جائے گا۔ مثلاً انہوں نے 11 اکتوبر 1947ء کو خالق دینا ہال کراچی میں تقریر کرتے ہوئے فرمایا۔

ایک اور سوال جو میرے دل میں بار بار ابھرتا ہے، اقلیتوں کا مسئلہ ہے میں نے جلوت اور خلوت میں بار بار اس امر پر زور دیا ہے کہ ہمیں اقلیتوں سے حسن سلوک کا ثبوت دینا چاہیے۔ تقسیم ہند کے وقت اس امر کی ضمانت دی گئی تھی کہ ہندوستان اور پاکستان دونوں میں اقلیتوں کے حقوق کا تحفظ کیا جائے گا۔ لہذا جب تک اقلیتیں مملکت کی وفادار رہیں گی، انہیں یہاں کسی قسم کا خطرہ نہیں ہوگا۔

پھر انہوں نے 30 اکتوبر کو یونیورسٹی سٹیڈیم لاہور میں تقریر کرتے ہوئے فرمایا۔  
اسلام ہر مسلمان کا فریضہ قرار دیتا ہے کہ وہ اپنے ہمسایوں اور اقلیتوں کی  
پوری پوری حفاظت کرے۔ خواہ ان کا عقیدہ کچھ ہی کیوں نہ ہو۔ ہندوستان  
میں مسلمانوں کے خلاف جو کچھ ہو رہا ہے اس کے باوجود ہمیں یہاں کی اقلیتوں  
کا پورا پورا تحفظ کرنا چاہیے اور ان کے دل میں اس حفاظت کی طرف سے  
کامل اعتماد پیدا کرنا چاہیے۔ ہمارا یہی رویہ ہمارے لئے باعث عزت اور وجہ  
افتخار ہونا چاہیے۔

3 فروری 1948ء کو سندھ کے پارسیوں نے قائد اعظمؒ کی خدمت میں استقبالیہ پیش کیا تو  
اس کے جواب میں انہوں نے فرمایا کہ ”حکومت اس امر کا خاص اہتمام کر رہی ہے کہ  
اقلیتوں کے دل سے خوف اور بد اعتمادی کے تمام شبہات کا ازالہ کر دے۔“ انہوں نے  
19 فروری 1948ء کو اسٹریلیا کے باشندوں کے نام اپنے براڈ کاسٹ میں کہا۔

اسلام ہم سے تقاضا کرتا ہے کہ ہم دوسرے اہل مذہب کے ساتھ رواداری کا  
ثبوت دیں۔ جو لوگ بھی یہاں برضا و رغبت ہم سے تعاون کریں گے ہم ان  
کے اس تعاون کا گرم جوشی سے استقبال کریں گے۔

انہوں نے 21 مارچ 1948ء کو ڈھاکہ کے ایک جلسہ عام میں تقریر کرتے ہوئے فرمایا کہ :-  
ہر غیر جانبدار مبصر اس سے اتفاق کرے گا کہ ہم نے اپنی انتہائی مشکلات کے  
اس زمانے میں اپنی اقلیتوں کی جس قدر حفاظت کی ہے اور ان کا جتنا خیال  
رکھا ہے، ہندوستان میں اس کی کہیں مثال نہیں مل سکتی۔ میں اس موقع پر  
ایک بار پھر دہرا دینا چاہتا ہوں کہ ہم پاکستان کی اقلیتوں کے ساتھ منصفانہ  
سلوک کریں گے۔ پاکستان میں ان کی جان اور مال کی حفاظت... ہندوستانی  
اقلیتوں کے مقابلے میں کہیں زیادہ ہو رہی ہے۔ پاکستان کے ہر شہری کی جان و  
مال کی حفاظت ہمارا ذمہ ہے اور ہم اس ذمہ داری کو مذہب و ملت کی تمیز سے  
بلند ہو کر پورا کرتے رہیں گے۔

اس کے بعد انہوں نے اسی تقریر کے دوران فرمایا۔

اسلام نے ہمیں یہ سکھایا ہے۔۔۔۔ اور آپ مجھ سے متفق ہوں گے (کہ یہ ایک عظیم سبق ہے جو اس نے ہمیں سکھایا ہے) کہ آپ کچھ بھی ہوں، اول و آخر آپ مسلمان ہیں اور ایک قوم کے افراد ہیں۔ تم نے اپنے لئے ایک وسیع مملکت تراشی ہے۔ یہ مملکت آپ سب کی مشترکہ ملکیت ہے۔ یہ نہ پنجابی کی ہے نہ بنگالی کی۔ نہ سندھی کی ہے نہ پٹھان کی۔ یہ آپ سب کی ہے۔۔۔ اس لئے اگر تم ایک قوم بننا چاہتے ہو تو خدا کے لئے صوبائی تفریق کے خیال کو جٹک دیجئے۔ صوبائی تفریق ایک لعنت ہے۔ ویسی ہی لعنت جیسی لعنت فرقہ بندی۔ شیعہ سنی کی تفریق ہے۔

اس کے ساتھ ہی انہوں نے فرمایا۔

میں اس موقع پر ایک بار پھر دہرا دینا چاہتا ہوں کہ ہم پاکستان میں اقلیتوں کے ساتھ رواداری کا برتاؤ کریں گے۔

آپ نے دیکھا کہ اس تقریر کے پہلے اقتباس میں انہوں نے مسلمانوں سے خطاب کرتے ہوئے انہیں ”ایک قوم“ کہا ہے اور دوسرے اقتباس میں ”غیر مسلموں کو اقلیتیں۔۔۔“

فرمائیے کہ ایسا کہنے والا ”دو قومی نظریہ“ کا علمبردار تھا، یا متحدہ قومیت کا □

انہوں نے 26 مارچ 1948ء کو چٹاگانگ میں تقریر کرتے ہوئے فرمایا کہ:

ایک غیر جانبدار مبصر اس سے اتفاق کرے گا کہ ہندوستان کے مقابلے میں پاکستان نے اپنی اقلیتوں کے ساتھ کہیں بہتر سلوک کیا ہے۔ وہ یہاں ہمارے درمیان نہ صرف امن و اطمینان سے رہ رہی ہیں بلکہ انہیں اپنے قدم جمانے کی بھی پوری پوری آزادی حاصل ہے۔

13 جون 1948ء کو کوئٹہ کے پارسیوں کے ایک وفد نے قائد اعظم کی خدمت میں

استقبالیہ پیش کیا تو اس کے جواب میں آپ نے فرمایا کہ۔

آپ کو معلوم ہے کہ میری اور میری حکومت کی یہ پالیسی ہے کہ پاکستان میں بلا تمیز مذہب و ملت اور بلا لحاظ رنگ و نسل ہر شخص کی جان، مال اور عزت کی پوری پوری حفاظت کی جائے گی۔ اقلیتوں کو اس باب میں بالکل مطمئن رہنا

چاہیے۔

آپ نے دیکھا کہ قائد اعظمؒ اس تمام دوران میں پاکستان میں بسنے والے غیر مسلموں کو اقلیت کہہ کر پکارتے رہے اور انہیں ان کی جان، مال اور عزت، آبرو کی حفاظت کا یقین دلاتے رہے۔ انہوں نے کہیں ایک بار بھی یہ نہیں کہا کہ یہاں مسلم اور غیر مسلم دونوں مل کر ایک قوم بن چکے ہیں، اس لئے اب ان میں کسی قسم کی تفریق و تمیز باقی نہیں رہی۔ اس کے برعکس وہ اس حقیقت کا اعادہ کرتے رہے کہ مسلمان اپنے مخصوص، نظریہ زندگی کی بنا پر ایک الگ قوم بنتے ہیں۔ انہوں نے 19 فروری 1948ء کو اسٹریلیا کے باشندوں کے نام اپنے اس براڈ کاسٹ میں جس کی طرف اوپر اشارہ کیا گیا ہے، کہا کہ

یہاں کی آبادی کی اکثریت مسلمانوں پر مشتمل ہے۔ ہم محمد رسول اللہ کی تعلیم کے پیرو ہیں۔ ہم اس اسلامی برادری کے افراد ہیں جس میں حقوق، شرف و احرام اور حکم ذات کے اعتبار سے تمام افراد برابر ہوتے ہیں۔ بنا بریں ہم میں وحدت اور اخوت کا بڑا گہرا اور خاص جذبہ ہے۔ ہماری اپنی تاریخ ہے اور اپنی رسوم و روایات، ہم اپنے نظریات زندگی، نقطہ نگاہ اور احساس دروں کے مالک ہیں جو قومیت کی تشکیل کا مدار بنتا ہے۔

آپ نے غور فرمایا کہ قائد اعظمؒ نے قومیت کی تشکیل کے لئے کون کون سے اجزا کو لائینک قرار دیا؟ کیا یہ وہی اجزا نہیں جن کے احتجاج سے مسلم قوم یا امت مسلمہ کی تشکیل ہوتی ہے۔ قائد اعظمؒ نے کہیں بھی یہ کہا تھا کہ ہم (پاکستان کے مسلم اور غیر مسلم) اشتراک وطن کی بنیاد پر ایک قوم بن چکے ہیں؟

انہوں نے 14 اگست 1948ء کو مملکت پاکستان کی پہلی سالگرہ کے موقع پر اپنے اس پیغام میں جو ان کی زندگی کا آخری پیغام تھا پاکستان کو ”دنیا کی سب سے بڑی مسلم سٹیٹ“ کہہ کر پکارا۔ یہ پہلا موقع نہیں تھا کہ انہوں نے اسے ”مسلم سٹیٹ“ کہا ہو اس سے پہلے بھی انہوں نے اسے ’ہر موقع پر‘ مسلم سٹیٹ ہی قرار دیا تھا۔

ہم پوچھتے ہیں دنیا بھر کے ماہرین سیاست سے کہ جو مملکت محض و طیبست کی بنیادوں پر

استوار ہوئی ہو، اسے کبھی بھی، مسلم نیشن، ہندو نیشن یا عیسائی نیشن کہا جاسکتا ہے؟ یاد رہے کہ ولایت کی بنیادوں پر مختلف آئیڈیالوجی رکھنے والوں کے احتجاج سے جو قوم مشکل ہوئی ہو، اس کی مملکت ہمیشہ سیکولر ہوتی ہے۔

مولانا حسین احمد مدنی (عروم) کے ساتھ اس بحث کے سلسلہ میں جس کا ذکر پہلے آچکا ہے، علامہ اقبالؒ نے فرمایا کہ

اگر بعض مسلمان اس فریب میں مبتلا ہیں کہ دین اور وطن بحیثیت ایک سیاسی تصور کے یکجا رہ سکتے ہیں تو میں مسلمانوں کو انتباہ کرتا ہوں کہ اس راہ کا آخری مرحلہ اول تو لادینی ہو گا، اور اگر لادینی نہیں تو اسلام کو محض ایک اغلاقی نظریہ سمجھ کر اس کے اجتماعی نظام سے بے پروا ہی۔

لہذا، قائد اعظمؒ کا مملکت پاکستان کو مسلم نیشن کہنا خود اس امر کی شہادت ہے کہ وہ متحدہ قومیت کے قائل نہیں تھے۔

## نئی نسل کی تعلیم

یہ تھے دو قومی نظریہ کے متعلق قائد اعظمؒ کے خیالات۔ میں نے لکھنیل پاکستان کے فوری بعد، ملک کے اربابِ حل و عقد کی خدمت میں گزارش کیا تھا کہ مذہب (دین) کی بنیادوں پر ایک مملکت اور ایک جداگانہ قومیت کا تصور دینا رائج نظریات سیاست کے خلاف اور انوکھے نظریات ہیں۔ ہم (پرانی نسل کے افراد) تو وہاں سے یہ کچھ پکارتے ہوئے یہاں آگئے ہیں، لیکن ہماری نئی نسل کی سمجھ میں یہ بات از خود نہیں آسکے گی۔ اس کے لئے ضروری ہے کہ ان کی تعلیم کا انتظام ایسا کیا جائے کہ یہ نظریات علیٰ وجہ البصیرت ان کی زندگی کا جزو بن جائیں۔ اگر ایسا نہ کیا گیا تو ہمارا نوجوان تعلیم یافتہ طبقہ عام نظریات سیاست سے متاثر ہو کر، سیکولر نیشن اور وطنی قومیت کا قائل ہو جائے گا، اور اس سے پاکستان کی جداگانہ مملکت کی وجہ جو از ہی ختم ہو جائے گی۔ ان حضرات نے میری ان گزارشات پر کوئی توجہ نہ دی۔ نتیجہ یہ کہ یہ زہر ہماری نئی نسل کے رگ و پے میں سرایت کر گیا۔ ملک میں موجود پاکستان دشمن عناصر اس زہر آلودہ خون کی گردش کو تیز سے تیز کرتے چلے گئے اور اس کا عملی مظاہرہ مشرقی پاکستان کی علیحدگی کی شکل میں

ہوا۔ تعلیم کی طرف سے ہماری بھرمانہ تغافل شعاری کی وجہ سے وہاں کے طالب علموں کی ذہنیت کیا بن چکی تھی، اس کا اندازہ ڈھاکہ یونیورسٹی کے (اس زمانے کے) ایم اے فاضل کے ایک طالب علم عزیز الرحمن کے اس خط سے لگ سکتا ہے جو روزنامہ (Dainic Pakistan) کی اشاعت بابت 7 مئی 1969ء میں شائع ہوا تھا۔ اس میں اس نے لکھا تھا کہ ہم سے جو کہا جاتا ہے کہ ہم، مذہب کی بناء پر ہندوؤں سے الگ قوم ہیں تو اس کا نتیجہ یہ نکلا ہے۔ کہ

ہم شری، ہیشیا، خودی رام، سہاش بوس، بیجائے سنگھ، جیسے اپنے قوی ہیروز کو فراموش کر بیٹھتے، اور ان کی جگہ خالد، طارق، موسیٰ اور علی جیسوں کو اپنا ہیروز سمجھنے لگ گئے۔ ہم نے اپنے دلیں کے بھگوان کو بھلا دیا، اور اس کی جگہ ایک غیر ملکی خدا، یعنی اللہ کو اپنا محبوب تصور کر لیا۔ ہم اپنے بچوں کے نام اپنی زبان کے بجائے ایک اجنبی زبان میں رکھنے میں خوشی محسوس کرنے لگے۔ ہم نور اللہ اور غلیل اللہ جیسے ناموں پر رجم گئے اور ناگنی، کھائی جیسے سیدھے سادے ناموں کو تیاگ دیا۔

اس کے بعد، میں نے لکھا تھا۔

اب ہمارا بنگالی جذبہ آہستہ آہستہ بیدار ہوتا چلا جا رہا ہے۔ اس اسلامی قومیت کے بند ڈھیلے پڑ جائیں گے اور علاقائی قومیت کے رشتہ مضبوط ہو جائیں گے۔ مغربی پاکستان میں ہمارے سندھی بھائی سبھی بیدار ہو رہے ہیں۔ انہوں نے بھی یہ سمجھنا سیکھ لیا ہے کہ ہم راجہ داہر کی اولاد ہیں اور پہلے سندھی اور اس کے بعد کچھ اور ہیں۔

مشرقی پاکستان کی علیحدگی کے اسباب اور وجوہات معلوم کرنے کے لئے ہم تحقیقاتی کمیشن بٹھاتے رہے، لیکن یہ سب بے سود تھا۔ اس کا بنیادی سبب وہ ذہنیت تھی جس کی جھلک، عزیز الرحمن کے مندرجہ بالا خط میں صاف نظر آرہی ہے۔ 1971ء کی جنگ کے بعد، سقوط ڈھاکہ کے جگر خراش الیہ پرشادیا نے بجائے ہوئے بنگلہ دیش کے اس وقت کے قائم مقام صدر، مسٹر نذر الاسلام نے اعلان فرمایا تھا کہ

ہماری یہ فتح، نہ کسی فوج کی فتح ہے، نہ کسی ملک کی، یہ فتح ہے حق کی باطل پر، یہ فتح ہے، ایک صحیح نظریہ کی غلط نظریہ پر۔ تقسیم ہند سے پہلے سر پھرے مسلمانوں نے یہ دعویٰ کیا کہ قومیت کا مدار مذہب کا اشتراک ہے، وطن کا اشتراک نہیں اور حکومت کی بنیاد مذہب پر ہے۔ سیکولر نہیں۔ وہاں ان لوگوں کو لاکھ سمجھایا گیا کہ یہ نظریہ غلط ہے اور ناممکن العمل، اس پر اصرار نہ کرو۔ لیکن وہ نہ مانے اور اپنے غلط مفروضہ کی بنیاد پر ایک جداگانہ قوم بن کر ایک الگ مملکت کے بانی بن گئے لیکن چوبیس سالہ تجربے نے ثابت کر دیا کہ جو نظریہ لوگ پیش کر رہے تھے وہ باطل تھا اور حق وہی تھا جو ان کے مخالفین پیش کر رہے تھے۔ سقوط ڈھاکہ نے اس حقیقت پر سر تصدیق ثابت کر دی۔ اب یہ شہادت تاریخ کے صفحات پر ہمیشہ کے لئے محفوش رہے گی۔ ہم ان راہ گم کردہ لوگوں سے اب بھی کہیں گے کہ وہ اس باطل نظریہ کو ترک کر کے وطن کے اشتراک کی بنا پر پھر سے ہندوستانی قوم کا جزو بن جائیں اور مذہب کو سیاست میں گھسیٹنے کی کوشش کریں نہ کریں ورنہ جو حشر مشرقی پاکستان کا ہوا ہے، وہی کل مغربی پاکستان کا بھی ہو گا، حقائق کسی کے جھٹلائے جھوٹے ثابت نہیں ہو جایا کرتے۔

### سزاندرا گاندھی

ادھر نذر الاسلام صاحب یہ کہہ رہے تھے اور دوسری طرف (اس زمانہ کی بھارت کی وزیر اعظم) سزاندرا گاندھی اپنی پارلیمنٹ میں جشن ”فتح بنگالہ“ پر ہدیہ تمغیک کے جواب میں یہ فرما رہی تھیں کہ۔

یہ کامیابی نہ ہماری فوجوں کی کامیابی ہے اور نہ ہی حکومت کی کامیابی، یہ کامیابی ہے، حق پر مبنی نظریہ کی، اس نظریہ کے خلاف جو باطل پر مبنی تھا۔ مسلمانوں نے تحریک پاکستان کی بنیاد ایک باطل نظریہ پر رکھی تھی۔ ہم انہیں بار بار سمجھاتے رہے کہ ان کا نظریہ غلط ہے۔ یہ کامیابی نہیں ہو سکتا۔ انہوں نے نہ مانا اور اپنی ضد پر قائم رہے۔ اب 25 سال کے تجربہ نے بتا دیا ہے کہ جو کچھ

ہم کہتے تھے، وہ حق تھا اور ان کا نظریہ باطل۔ یہ ان کے باطل نظریہ کی شکست ہے۔

(سابقہ مشرقی پاکستان) حالیہ بنگلہ دیش میں اس ذہنیت نے ملک کو دو لخت کر دیا۔ ادھر مغربی پاکستان میں اس ذہنیت کی پرورش کے لئے دو سرا انداز اختیار کیا گیا۔ یہاں کہا گیا کہ مغربی پاکستان میں ایک قوم نہیں بلکہ مختلف قومیں آباد ہیں۔

قارئین کو شاید یاد ہو کہ 1968ء میں کراچی کی ”عوامی ادبی“ انجمن کی طرف سے ایک پمفلٹ شائع ہوا تھا جس پر منجملہ دیگر ”دانشوران قوم“ جوش ملیح آبادی اور فیض احمد فیض کے دستخط ثبت تھے۔ اس پمفلٹ میں کہا گیا تھا۔

ہمارے نزدیک جمہوری آزادی میں قوموں کی ترقی کا مسئلہ بھی شامل ہے۔ ہم چاہتے ہیں کہ ہمارے ملک میں جو مختلف قوموں کا وطن ہے وہ حالات پیدا کئے جائیں کہ سب قومیں، ان کی زبانیں اور تہذیبیں کسی ایک قوم کے اثر و تسلط سے آزاد ہو کر خود مختارانہ ترقی کر سکیں۔ ہمارے نزدیک پاکستان کی تمام قومیں مساوی حقوق کی مالک ہیں۔

یعنی سیکولر مملکتوں میں تو وطن کی چار دیواری کے اندر بسنے والے تمام افراد ایک قوم کہلاتے ہیں۔ یہاں ان حضرات نے اس نظریہ کی ترویج شروع کی کہ پاکستان کے مختلف صوبوں میں بسنے والے الگ الگ قوم ہیں۔ یعنی یہ ”ارباب دانش“ سیکولر سے بھی ایک قوم آگے بڑھ گئے! ادھر تقسیم ہند کے سب سے شدید مخالف خان عبدالغفار خان بھی اس قسم کے نظریات عام کرنے میں برابر مصروف ہیں۔ انہوں نے 1973ء میں ”ٹائمز آف انڈیا“ کے نمائندے، مسٹر ولیم کمار کرجی کو انٹرویو دیتے ہوئے فرمایا تھا کہ ”چند سال پہلے کا پاکستان اب مرچکا ہے۔ مغربی پاکستان میں چار قومیتوں کے درمیان رشتہ کے لئے اسلام کافی نہیں رہے گا۔ اس کے لئے سیکولر بنیادوں پر رشتے کی تعمیر کرنی ہو گی۔“ انہوں نے یہ بات کوئی پہلی مرتبہ نہیں کہی۔ وہ جب 1969ء میں کابل سے بھارت گئے تھے تو انہوں نے وہاں کہا تھا کہ۔

میں نے دو قوی نظریہ کبھی تسلیم نہیں کیا نہ ہی میں کبھی ایسا کروں گا۔ مذہب کا

معیار کسی طرح ہو سکتا ہے؟ میں افغانستان کے باشندوں کو بھی کتا رہا ہوں اور دوسرے لوگوں کو بھی کہ اسلام دنیا میں انسان کے بعد آیا ہے۔ جب اسلام یا کوئی اور مذہب دنیا میں نہیں آیا تھا اس وقت بھی تو یہاں انسان بستے تھے۔ ان کی کوئی نہ کوئی قومیت تو تھی ہی، لہذا میں اسے کس طرح تسلیم کر لوں کہ قومیت کا معیار مذہب ہو سکتا ہے؟ حقیقت یہ ہے کہ ہماری اکثر مشکلات کا سبب یہ ہے کہ مذہب کو قومیت کے ساتھ ملا دیتے ہیں۔

( - ششمین 16 اکتوبر 1969ء بحوالہ پاکستان ٹائمز 73-03-19 )

ادھر والد بزرگوار یہ فرما رہے تھے اور ادھر ان کے صاحبزادے خان عبدالولی خاں، یہ اعلان کر رہے تھے۔

دو قوی نظریہ ختم ہو چکا ہے اسلام کی باتیں ڈیڑھ ہزار سال پرانی اور فرسودہ ہیں۔ پچیس سال کے تجربہ نے ثابت کر دیا ہے کہ نظریہ پاکستان غلط تھا۔

(نوائے وقت - 13 اکتوبر 1972ء)

میں نے پہلے لکھا ہے کہ بنگالی طالب علم، عزیز الرحمن نے اپنے خط میں کہا تھا کہ اب وطن پرستی کی ذہنیت مشرقی پاکستان سے آگے بڑھ کر سندھ میں سرایت کر رہی ہے۔ کراچی سے شائع ہونے والے روزنامہ ”حریت“ کی اشاعت بابت 4 نومبر 1968ء میں ایک سندھی طالب علم نسیم قتل کا ایک خط چھپا تھا جس میں اس نے کہا تھا کہ

وہ اسلام اور پاکستان، جو ہم سے ہمارا سندھ اور سندھی زبان چھینے، ایسے اسلام اور پاکستان کو ہم اپنا بدترین دشمن سمجھتے ہیں۔ یہ جھوٹ ہے کہ سندھ صرف اسلام اور اسلامی فلسفہ کی وجہ سے عظیم ہے۔ سندھ کی عظمت، سندھ کے سادہ لوح بہادر عوام ہیں۔ سندھ، مونہجو ڈارو۔ کوٹ ڈی جان کے آثار قدیمہ، اور لطیف، چل، ایاز، جی ایم سید کی طرح کے شاعروں اور دانشوروں کی وجہ سے عظیم ہے۔ وہ اپنی تہذیب کی وجہ سے عظیم ہے۔ (نہ کہ اسلام کی

وجہ سے) (طلوع اسلام - دسمبر 1968ء)

مشرقی پاکستان کی علیحدگی کے بعد وہاں کے ہماری (یعنی غیر بنگالی) مسلمانوں پر جو قیامت

ٹوٹی (اور ان پر مصائب و آلام کا جو سلسلہ اب تک جاری ہے) اس پر اظہار خیال کرتے ہوئے سندھ کی ایک اور بیٹی، غزالہ بلوچ۔ کا ایک خط اخبار ”ڈیلی نیوز“ کراچی کی 19 اگست 1972ء کی اشاعت میں شائع ہوا تھا۔ جس میں اس نے لکھا تھا۔

اگر مشرقی پاکستان کے ہماری، پاکستانی فوج اور عرکزی حکومت کے بجائے بنگالی علیحدگی پسندوں کی حمایت کرتے تو وہ آج بڑی پر مسرت حالت میں ہوتے لیکن انہوں نے سخت حماقت کی اور پاکستان۔۔۔ ایک پاکستان کے ساتھ وفاداری پر اصرار کرتے رہے اور اب اپنی حماقت کی قیمت، اپنی اور اپنے بال بچوں کی جانوں کی شکل میں ادا کرتے رہے ہیں۔ ہماریوں کی بد قسمتی دراصل اس دن شروع ہوئی تھی جب انہوں نے 47-1946ء میں پاکستان کے حق میں ووٹ دیا تھا۔ اگر ہماری مسلمان ہندوستان کے ہندوؤں کے اندر جذب ہو جاتے تو آج ہمارے آرام اور چین سے زندگی کے دن گزار رہے ہوتے۔ ہندوؤں کے اندر جذب ہونے کے لئے انہیں صرف اس قدر کرنا پڑتا کہ اسلام چھوڑ کر ہندو دھرم اختیار کر لیتے۔ اگر وہ ایسا کر لیتے تو دو قومی نظریہ کا سوال ہی پیدا نہ ہوتا۔ ہندوستان میں ایک ہندو قوم ہوتی۔ اب بھی پاکستان میں رہنے والے مہاجرین کے سامنے دو راستے کھلے ہیں یا تو وہ ہندو دھرم اختیار کر کے ہندوستان واپس چلے جائیں اور وہاں ایک عظیم ترقی پذیر قوم کا جزو بن کر رہیں اور یا پاکستان میں سندھی بن کر رہیں جس کا مطلب یہ ہو گا کہ وہ ایک بہت چھوٹی سی قوم کا جزو بن جائیں گے۔ (طلوع اسلام۔ اکتوبر 1972ء۔

صفحہ نمبر 43)

وہاں کے نوجوان طبقہ میں یہ ذہنیت از خود پیدا نہیں ہو گئی تھی وہاں کے ”بزرگ سیاستدانوں“ نے جب اپنی گاڑی کا رخ بدلا تو اس سے ساری فضا متاثر ہو گئی۔ سندھ کی ”بزرگ ترین سیاسی شخصیت“ مسٹر جی ایم سید کی تھی۔ وہ مسٹر سید جنہوں نے سب سے پہلے سندھ میں مسلم لیگ کو متعارف کرایا تھا اور بعد میں ان کی کیفیت یہ ہو گئی کہ اوائل 1972ء میں جب ان کی سالگرہ منائی گئی تو اس تقریب پر انہوں نے تقریر کرتے ہوئے کہا

تھا کہ

پاکستان کے موجودہ انتشار 'افزاتفری اور پسماندگی میں چار عناصر کا ہاتھ ہے۔  
یعنی دو قومی نظریہ مذہبی نظام حکومت کا تخیل۔ فسطائی نظریہ سیاست اور پڑوسی  
ملکوں سے دشمنی۔

24 سالہ تجربات سے فائدہ اٹھا کر مسلمانوں کے دو قومی نظریہ کو خیرباد کہا جائے'  
یا پاکستان میں پانچ قوموں کے وجود کے تسلیم کیا جائے اور بنگال کی آزادی کے  
بعد مغربی پاکستان کی چار قوموں کو ملکی خود مختاری دے کر ان کے باہمی  
سمجھوتے سے ایک فیڈریشن بنائی جائے۔ (الممبر-4 فروری 1972ء)  
سندھ سے آگے بڑھ کر بلوچستان کی طرف آئیے۔ وہاں کے (اس زمانے کے) وزیر اعلیٰ  
سردار عطا اللہ مینگل نے 1972ء میں کہا تھا کہ  
جس دو قومی نظریہ کی اساس پر پاکستان حاصل کیا گیا تھا وہ خلیج بنگال میں غرق ہو  
چکا ہے۔ (نوائے وقت- 18 اکتوبر 1972ء)  
اور وہاں کے گورنر میر غوث بخش بزنجو نے ملتان کے ہوائی اڈے پر اخبار نویسوں سے  
بات چیت کرتے ہوئے کہا تھا۔

پاکستان میں بسنے والی قومیتوں کی تاریخ، جغرافیائی حدود، تہذیب و ثقافت ایک  
دوسرے سے مختلف ہیں۔ ان کا معاشرہ جدا ہے۔ ہمارا مطالبہ اتنا ہے کہ ان  
کے نازک احساسات کا خیال رکھا جائے۔ آپ سے سوال کیا گیا کہ پھر پاکستان کو  
تھمہ رکھنے کی کیا اساس ہے۔۔ انہوں نے کہا کہ چار قومیتوں کے مجموعہ سے  
ایک پاکستانی قوم بنے گی۔ جب ہم آپس میں بات کریں گے تو علیحدہ علیحدہ  
قومیتوں میں ہوں گے۔ جب کسی غیر ملک سے بات ہوگی تو پاکستانی قوم کی بات  
ہوگی۔ (نوائے وقت- 14 اکتوبر 1972)

(کسی نے ان سے یہ نہ پوچھا کہ جب سارے ملک میں تو میں الگ الگ ہوں گی تو پاکستانی  
قوم کی بات کون کرے گا؟) میں اس سلسلہ میں بہت سی مثالیں پیش کر سکتا ہوں لیکن میں

سمجھتا ہوں کہ میرے زیر نظر مقصد کے لئے سردست اتنا ہی کافی ہے۔ (میں مزید تفصیل کسی دوسرے وقت پر اٹھائے رکھتا ہوں)

☆ ☆ ☆

اس وقت تک دو قوی نظریہ سے متعلق گفتگو پاکستان کے حوالے سے ہو رہی تھی لیکن جیسا کہ شروع میں کہا ہے یہ نظریہ نہ تو تحریک پاکستان کے کسی سیاسی محرک کی تخلیق تھا اور نہ ہی پاکستان یا کسی اور ملک سے وابستہ 'یا اس تک محدود۔ یہ ایک ابدی حقیقت ہے جو کفر اور اسلام کی تفریق کے ساتھ وابستہ ہے۔ چونکہ اسلام میں قومیت کا معیار ایمان کا اشتراک ہے ' اس لئے کوئی اہل ایمان 'جہاں بھی ہے' وہ عظیم امت مسلمہ کا فرد ہے اور جغرافیائی بعد اور مسافت اسے نہ اس امت سے الگ کر سکتے ہیں اور نہ ہی کسی دوسری قوم کا جزو بنا سکتے ہیں اسلام چھوڑنے کے بعد ہی کسی دوسری قوم کا جزو بن سکتا ہے۔

علامہ اقبالؒ نے جب دو قوی نظریہ کا تصور پیش کیا تھا تو اسے صرف ہندی مسلمانوں تک محدود نہیں رکھا تھا۔ (پاکستان کا اس زمانے میں ابھی تصور تک بھی ذہنوں میں نہیں آیا تھا)۔ انہوں نے اس پیغام کو تمام دنیا کے مسلمانوں تک پہلا دیا (مثلاً) انہوں نے 1922ء میں 'پہلی جنگ عظیم کے بعد' تمام مسلم ممالک کی بالعموم اور ترکی کی بالخصوص حالت بڑی ستیم ہو رہی تھی 'جملہ عالم اسلام کو مخاطب کر کے کہا تھا کہ یاد رکھو ہماری کجبت و زبوں حالی کا ایک ہی علاج ہے 'اور وہ یہ کہ۔

ایک ہوں مسلم حرم کی پاسبانی کے لئے  
نیل کے ساحل سے لے کر تانخاک کا شجر  
جو کرے گا امتیاز رنگ و خوں مٹ جائے گا  
ترک خرمگاہی ہو یا اعرابی والا گہرا  
نسل اگر مسلم کی مذہب مقدم ہو گئی  
اڑ گیا دنیا سے تو مانند خاک رہ گذر

اور اس سے اگلے سال (1923ء میں) انہوں نے اپنی مشہور نظم 'طلوع اسلام' میں انہی

اقوام کو مخاطب کر کے کہا کہ۔

ہوس نے کر دیا ہے۔ کھڑے کھڑے مسلمان کو  
 اخوت کا بیاں ہو جا' محبت کی زباں ہو جا  
 یہ ہندی' وہ خراسانی' یہ افغانی' وہ تورانی  
 تو اے شرمندہ ساحل اچھل کر بے کراں ہو جا  
 غبار آلودہ رنگ و نسب ہیں بال و پر تیرے!  
 تو اے مرغ حرم' اڑنے سے پہلے پریشاں ہو جا

وہ عمر بھر اسی طرح وحدت امت کے اس پیغام کو عام کرتے رہے' اس لئے کہ وہ حقیقی  
 اسلام کے داعی تھے اور اسلام اور وحدت امت لازم و ملزوم ہیں لیکن مسلمانان عالم' جو  
 حقیقی اسلام کو نظر انداز کر کے دنیا کی دوسری قوموں کی طرح جغرافیائی حدود میں بٹ کر  
 مختلف قومیں بن چکی تھے' انہوں نے اس پیغام کا کوئی اثر نہ لیا۔

اس کے بعد علامہ اقبالؒ نے اس نظریے کو عملی شکل دینے کے لئے اسے پاکستان  
 کے خطہ زمین تک سٹاپا اور اس کی ابتداء ہندوستانی سے کی۔ انہوں نے اس خطہ زمین کا  
 تصور ہی اس لئے دیا تھا کہ اس میں اسلام کو اس کی حقیقی شکل میں عملاً نافذ کیا جاسکے۔  
 اس اعتبار سے اسلام' دو قومی نظریہ' اور پاکستان ایک ہی حقیقت کے مختلف گوشے تھے۔  
 پاکستان وجود میں آگیا' لیکن یہ دیکھ کر تاسف ہی نہیں' صدمہ ہوتا ہے کہ اس میں حقیقی  
 اسلام کا احیاء تو ایک طرف' ہم پاکستانی مسلمان بھی ایک امت نہیں بن سکے۔ ہم میں  
 صوبائی تقسیم بدستور قائم ہے۔ یہ صوبائی تقسیم نہیں' درحقیقت نسلی تفریق ہے' اور وہ  
 بھی اس قدر گہری کہ ایک ہی نسل کے ایک ہی صوبے میں بسنے والے پاکستانی مسلمان  
 ہندوؤں کی طرح ذاتوں' برادریوں' بگوتوں تک میں بٹے ہوئے ہیں' اور باہمی تفریق و  
 تقسیم کی گرہوں کو مضبوط سے مضبوط تر کرتے چلے جا رہے ہیں۔ ہم میں قدر مشترک  
 صرف مسلمان کا لفظ ہے۔ اس سے زیادہ اس کا مفہوم کچھ نہیں۔ ظاہر ہے کہ ان حالات  
 میں اگر ہم..... دو قومی نظریہ کے الفاظ دہراتے رہیں تو اس کا عملی نتیجہ تو کچھ نہیں نکلیں  
 سکے گا۔ لہذا' جہاں ہم ان لوگوں کی مخالفت کرتے ہیں جو دو قومیں نظریہ کے مخالف ہیں'

ہمیں ان لوگوں کی بھی اسی طرح، مخالفت کرنی چاہیے جو لفظی طور پر تو دو قوی نظریہ کے قائل ہیں، لیکن عملاً ایک امت بننے کے لئے کوئی عملی قدم نہیں اٹھاتے۔ اس وقت مسلمانان عالم کے لئے بالعموم اور پاکستانی مسلمانوں کے لئے بالخصوص مقدم ترین مسئلہ وحدت امت کی تشکیل کا ہے۔ جب تک یہ وحدت قائم نہیں ہوتی نہ مملکتی سطح پر ہمارا کوئی مسئلہ حل ہو سکتا ہے اور نہ ہی بین المملکتی سطح پر۔

